

Втора годишнина на американското Катче во Тетово

Вторник, 19 јануари, 2010 – 16:00

Среќна Нова Година на сите, среќен празник Водици на оние кои го прославуваат празникот денеска. И честитки до Американското катче – ви благодарам, Г’зим и Саранда. Добравечер, се разбира, на мојот пријател, Заменикот премиер Адеми, на градоначалниците Османи и Мерко, мило ми е што повторно ве гледам, на Шефот на кабинет Асани и на Државниот секретар Стефановски – и ви честитам за новото работно место.

Би сакал да му се заблагодарам на тимот овде во Американското катче за сета нивна работа во текот на оваа важна втора година за Катчето. Тоа е одлична инвестиција, а гостите овде денеска покажуваат дека инвестицијата се исплати. Ова Катче – дел од програма низ целиот свет – со своите програми, посетителите и квалитетот, покажа огромни придобивки, надградувајќи се оваа година на цврстите основи поставени минатата година и преземајќи иницијатива во развивање на програми и носејќи говорници на важни теми за заедницата. Ова Катче во Тетово продолжува да биде едно од најбрзорастечките Американски катчиња во светот. Големи пофалби за вашата неуморна работа и уште еднаш честитки за вашата втора годишнина!

Мислам дека е многу соодветно што сме овде денес, само еден ден по еден од најважните американски празници – како сеќавање на животот на д-р Мартин Лутер Кинг, Јуниор. Д-р Кинг го посвети својот живот во градење на мостови помеѓу заедниците во Соединетите Американски Држави и остварување на поголеми права не само за заедницата на Афро-америкаците, туку и за секоја малцинска група која се бори за своите права. Тој знаел дека успешните врски помеѓу заедниците и групите се засноваат на заемна почит на културните вредности и верувања на другите, без оглед на расата, религијата и етничката припадност. Д-р Кинг воочил дека прифаќањето на нашата различност ќе ги направи Соединетите Американски Држави посилни, поуспешни како држава, слика која нашите татковци основоположници ја нарекоа посоворшена унија. Ова продолжува да биде еден идеал кој ние го следиме во Соединетите Американски Држави и – иако имаме постигнато напредок – ние знаеме дека ни претстои уште многу работа.

Утре е првата годишнина од службата на управата на Обама. Претседателството на Претседателот Обама е најопиплив доказ за тоа колку многу сме постигнале како земја во однос на прифаќањето на нашата различност. Можам да кажам дека јас сум особено горд што сум негов личен претставник во Република Македонија. Почестен сум што Претседателот ме замоли да останам на оваа позиција.

Исто така, бев многу импресиониран со тоа како тој го одбра својот тим за да се соочи со предизвиците кои претстојат, предизвици со кои сите ние се соочуваме во светот на дваесет и првиот век. Кога Претседателот Обама го составуваше својот тим од секретари и високи владини претставници, тој не бараше луѓе кои слепо го следат и се согласуваат со него за секое прашање. Тој го задржа Секретарот за одбрана на Претседателот Буш, Роберт Гејтс, бидејќи знаеше дека д-р

Гејтс е посветен на добросостојбата на државата, а не на некоја партиска програма. Тој го одбра најсилниот политички ривал за Државен секретар, Секретарот Хилари Клинтон, бидејќи знаеше дека Хилари Клинтон има изградено лични контакти со многу светски водачи и би можела да ги искористи овие контакти за да ја зацврсти нашата меѓународна позиција. Тој повика независен самопрогласен политички лаик да биде негов Советник за национална безбедност бидејќи знаеше дека Генералот Џејмс Џонс, поранешен Врховен командант на алијансата НАТО, ќе му донесе огромно искуство од неговата служба во Маринскиот корпус и дека тој ќе му понуди директни совети без размислување за политичките последици. Накратко, Претседателот Обама ги одбра најдобрите луѓе коишто можеше да ги најде за да ги пополнат најважните позиции. Тој направи компетентноста да биде најважниот фактор кога се гради неговиот тим и јас верувам дека тоа му помогна во првата година од неговата служба да се справи со предизвиците со кои сме соочени, вклучувајќи го глобалниот економски притисок и криза.

На крајот, би сакал да им се заблагодарам на Министерството за култура и Општината Тетово, кои се важни партнери на ова Катче. Вие овозможувате граѓаните од Тетово и поширокиот регион да имаат поблизок контакт со американската култура и американски говорници. Благодарност и до Директорот на Домот на културата за сите ваши напори да го направите местово удобен дом за Катчето. Многу сме задоволни што ја гледаме успешната реновација на покривот. И задоволни сме што гледаме, одново и одново, толку прекрасна соработка со Министерството за култура.

Знам дека многу други исто така имаат удел во успехот на ова Катче, вклучувајќи ги волонтерите од Мировниот корпус, нашите Фулбрајтовци кои ве посетуваат и многу други. Ова е навистина заеднички успех и тој ќе трае уште години и години. Ви се заблагодарувам на сите вас за вашиот придонес.

Како што се навлегуваме во оваа Нова година и оваа нова деценија, знам дека Катчето ќе продолжи да ја шири својата мрежа на партнери и контакти. На тој начин, тоа ќе продолжи да биде катализатор за соработка и разбирање. Со нетрпение ги чекам прославите на вашите идни успеси.

Ви благодарам, Thank you и Faleminderit.